

ستمبر 2026ء

ماہنامہ

سبق پھر پڑھ

لاہور

بیاد

بابائے خلافت چودھری رحمت علی رحمۃ اللہ علیہ

مدیر مسئول

ال عمران چوہدری

دارالسلام

تمام مسلم ممالک کو ملا کر کثرۃ ارض پر معرض وجود
میں آنے والی عظیم تر اسلامی مملکت واحدہ کا نام



لٹرچر دستیاب ہے (بالکل فری)

آپ اپنی تعلیم، پتہ اور دنیا میں دین حق کو سر بلند کرنے میں آپ کی تڑپ کے متعلق ایک مختصر جملہ بھیج کر درج ذیل لٹرچر مفت حاصل کر سکتے ہیں۔ خرچہ ڈاک بھی بذمہ ادارہ ہوگا۔

صفحہ	نام
16	1- اسلام پر کیا گزری
16	2- نظام خلافت ہی کیوں؟
16	3- ہماری سمت درست نہیں
08	4- خلافت، فیوض و برکات
04	5- ہمارا تعارف اور ہدف

نوٹ:

- 1- ان پمفلٹس کا صرف ایک سیٹ منگوا سکتے ہیں۔
- 2- پتہ صاف ستھر اور واضح لکھیں تاکہ ڈاک کا مسئلہ نہ ہو۔
- 3- خود بخور پڑھیں اور آگے کسی دوسرے کے حوالے کریں۔
- 4- طلباء و طالبات کو ترجیح دی جائے گی۔

ملنے کا پتہ: دارالسلام (4 - B / 29) واپڈ اٹاؤن لاہور موبائل: 0300 - 8425428

منزل سے آگے بڑھ کر منزل تلاش کر
منزل سے تیرے کیا ہوا صدیاں گزر گئیں
مل جائے تجھ کو دور یا تو سمندر تلاش کر
دنیا تیری بدل دے وہ سجدہ تلاش کر

کثرتِ رائے حقائق کی روشنی میں

اداریہ.....عطا محمد جنجوعہ

ملتِ اسلامیہ اللہ کے نازل کردہ احکام پر عمل پیرا رہی اور دوسروں کو امر بالمعروف ونہی عن المنکر کی تلقین کرتی رہی تو اللہ تعالیٰ نے ان کو عزت و وقار سے سرفراز کیا۔ جب روگردانی کر لی تو وہ اقوامِ مغرب کی غلام بن گئی۔ محکومی کے دور میں جمہوری نظامِ مسلم دنیا میں سرایت کر گیا۔ برصغیر کے نامور مفکرین نے برملا اظہار کیا کہ برطانیہ اس فرض کی تکمیل میں مصروف ہے جسے ہم مسلمان نامساعد حالات کی وجہ سے بجالانے سے قاصر ہو گئے۔ علامہ محمد اقبالؒ ان میں منفرد حیثیت کے حامل تھے جنہوں نے حقائق کے ادراک کے بعد نظریہ تبدیل کرنے میں عار محسوس نہیں کی اور اظہار خیال کیا کہ مغربی جمہوریت استعماریت ہی کی بگڑی ہوئی شکل ہے۔

تو نے کیا دیکھا نہیں مغرب کا جمہوری نظام

چہرہ روشن اندروں چنگیز سے تاریک تر

حیرت ہے اُن مذہبی قائدین پر جنہوں نے حق و باطل کو پرکھنے کے لیے کثرتِ رائے کو معیارِ حق بنا لیا اور جمہوری نظام کو اسلام کی روح ثابت کرنے کے لیے عمر بھر دینی صلاحیتوں کو صرف کیا۔ پاکستان کی مذہبی جماعتیں پون صدی تک دود کے باوجود پارلیمنٹ میں اکثریت حاصل نہ کر سکیں لیکن پھر بھی اپنے موقف پر قائم ہیں جو غور و فکر کا مقام ہے۔

دنیا کی کل آبادی چھ ارب سے تجاوز کر چکی ہے جن میں مسلمانوں کی تعداد ڈیڑھ ارب سے زائد ہے۔ خالق کائنات کی وحدت و یکتائی سے متعلق کم و بیش ساڑھے چار ارب

غیر مسلموں کا نظریہ درست ہے یا ڈیڑھ ارب مسلمانوں کا؟ ڈیڑھ ارب مسلم آبادی میں خواندہ کم اور ناخواندہ زیادہ کیا خواندہ اور ناخواندہ کی رائے برابر ہے؟ آپ کسی بھی یونیورسٹی میں زیر تعلیم طلبہ سے تعلیمی کارکردگی کا جائزہ لیں تو آپ کو قرآن مجہی و سیرت شناسی کا ادراک رکھنے والے کم ملیں گے جبکہ اداکار، فنکار اور کھلاڑیوں کا شجرہ نسب و کارکردگی پر عبور رکھنے والے زیادہ ہوں گے۔ شرعی امور پر بحث مباحثہ میں کیا ان کی رائے کو وزن دار قرار دیا جاسکتا ہے؟ شہری محلّہ یا گاؤں کی مسجد میں نمازیوں کی اوسط معلوم کریں اور اس سے ملحقہ آبادی کو شمار کریں، یقیناً بے نماز زیادہ اور نمازی کم ہوں گے۔ حسی علی الفلاح کی آوازن کر لیک کہنے والوں میں خشیت الہی زیادہ ہے یا ٹی وی پر ڈرامہ دیکھنے والوں میں۔

اسلامی علوم و فنون میں ماہرین کی زندگی کا جائزہ لیں تو آپ کو ان میں گفتار کے غازی زیادہ نظر آئیں گے لیکن اخلاقی و مالی معاملات میں کردار کے غازی کم ملیں گے۔

ایمان کی حالت میں نبی کریم ﷺ کی زیارت کرنے والے مسلمان کو صحابی کہا جاتا ہے، جن کی تعداد تقریباً ایک لاکھ چوالیس ہزار ہے۔ اللہ تعالیٰ نے ان کو مغفرت کے اعزاز سے نوازا لیکن ان میں عشرہ مبشرہ صحابہ کرام کا مقام ارفع و اعلیٰ ہے۔ نبی کریم ﷺ خصوصی معاملات میں ان ہی سے مشورہ طلب کرتے تھے۔ یہی وجہ ہے کہ مجلس شوریٰ یکے بعد دیگرے انہیں خلافت کے عہدہ پر فائز کرتی رہی۔ خلفاء راشدین اپنے دور میں دیگر صحابہ کرام کے مقابلہ میں بدری صحابہ کرام کی رائے کو اہمیت دیتے تھے۔ غور کریں کہ کیا عشرہ مبشرہ یا بدری صحابہ کرام کو بالغ رائے دہی پر منتخب ہونے پر اعزاز حاصل تھا؟

ملتِ اسلامیہ کے لیے قرآن حکیم سے بڑھ کر حکام دلیل نہیں۔ اللہ علیم نے واضح

انداز میں فرما دیا کہ معاشرہ میں رہنے والوں کی اکثریت نافرمان، ناشکرے، توہم پرست، فاسق، مشرک، فاجر، احمق، جاہل اور بے عقل لوگوں کی ہے۔

”بے شک اللہ لوگوں پر بڑا فضل کرنے والا ہے لیکن اکثر لوگ شکر نہیں کرتے۔“ (البقرہ: 243)

”ہاں اکثر لوگ یقیناً اپنے رب کی ملاقات کے منکر ہیں۔“ (الروم: 8)

”اور اکثر لوگ نافرمان ہی ہوتے ہیں۔“ (المائدہ: 49)

”ان میں سے اکثر لوگ باوجود اللہ پر ایمان رکھنے کے بھی مشرک ہی ہیں۔“ (یوسف: 106)

”آپ دیکھیں گے کہ ان میں سے اکثر گناہ کے کاموں کی طرف اور ظلم و زیادتی کی طرف اور مال حرام کھانے کی طرف لپک رہے ہیں، جو کچھ یہ کر رہے ہیں وہ نہایت بُرے کام ہیں۔“ (المائدہ: 62)

”قیامت بالیقین اور بے شبہ آنے والی ہے لیکن بہت سے لوگ ایمان نہیں لاتے۔“ (المومن: 59)

”یہ اللہ کی نعمتیں جانتے پہچانتے ہوئے بھی ان کے منکر ہو رہے ہیں بلکہ ان میں سے اکثر ناشکرے ہیں۔“ (النحل: 83)

”بلکہ ان میں سے اکثر بے عقل ہیں۔“ (العنکبوت: 63)

”کیا آپ اسی خیال میں ہیں کہ ان میں سے اکثر سنتے یا سمجھتے ہیں، وہ تو نرے چوپایوں جیسے ہیں بلکہ ان سے بھی زیادہ بھٹکے ہوئے۔“ (الفرقان: 44)

”لیکن ان میں زیادہ لوگ جہالت کی باتیں کرتے ہیں۔“ (الانعام: 111)

”ان میں سے اکثر لوگ حق کو نہیں جانتے، اسی وجہ سے منہ موڑے ہوئے

ہیں۔“ (الانبیاء: 24)

گمان، نفسانی خواہشات اور من گھڑت نظریات کا نام ہے جبکہ حق سے مراد اللہ کا نازل کردہ دین اور شریعت ہے۔

ارشادِ ربانی ہے:

”اور ان میں سے اکثر لوگ صرف گمان پر چل رہے ہیں۔ یقیناً گمان، حق (کی معرفت) میں کچھ بھی کام نہیں دے سکتا یہ جو کچھ کر رہے ہیں یقیناً اللہ کو سب خبر ہے۔“ (یونس: 36)

ارکانِ پارلیمنٹ حق کو نظر انداز کر کے ذاتی، جماعتی اور علاقائی مفاد کو مد نظر رکھ کر فیصلے کرتے ہیں۔ اللہ نے قرآن میں واضح فرمادیا:

”اگر حق ہی ان کی خواہشوں کا پیرو ہو جائے تو زمین و آسمان اور ان کے درمیان کی ہر چیز درہم برہم ہو جائے، حق تو یہ ہے کہ ہم نے انہیں ان کی نصیحت پہنچادی ہے لیکن وہ اپنی نصیحت سے منہ موڑنے والے ہیں۔“ (المومنون: 71)

اللہ ذوالجلال نے اپنے حبیب احمد مجتبیٰ ﷺ کو مخاطب کر کے امتِ محمدیہ کو اکثریت کی پیروی اور قیاس آرائی سے بچنے کی تلقین فرمائی۔

”(اے محمد ﷺ) اگر آپ زمین میں بسنے والوں کی اکثریت کے کہنے پر چلیں گے تو وہ آپ کو اللہ کی راہ سے بہکا دیں گے۔ وہ تو محض ظن کے پیچھے لگے ہوئے ہیں اور صرف قیاس آرائیاں کرتے ہیں۔“ (الانعام: 116)

پارلیمنٹ یا پرائیویٹ تحقیقی ادارے حق یعنی قرآن و سنت کے واضح احکام کے باوجود عوامی رجحانات یا سرکاری ہدایات کے مطابق کثرت رائے کی بنیاد پر قانون سازی کرتے ہیں، وہ اسلام کی خدمت نہیں مغرب کی تقلید کا نتیجہ ہے۔

جمہوریت میں رائے دینے والوں کے سروں کو شمار کیا جاتا ہے۔ علامہ محمد اقبال نے خوب کہا ہے۔

جمہوریت اک طرزِ حکومت ہے کہ جس میں
بندوں کو گنا کرتے ہیں تو لا نہیں کرتے
جبکہ اسلام میں رائے کو پرکھ کر وزن کیا جاتا ہے۔

روزِ محشر نیکوں کو گننے سے کہیں زیادہ نیت و اخلاص کے ترازو میں تو لا جائے گا۔ اس کو سمجھنے کے لیے غور کریں کہ ایک مسلمان سعودی عرب میں مقیم بیٹے کو ملنے کے لیے جاتا ہے اور وہ حج کے فرائض بھی ادا کرتا ہے۔ دوسرا مسلمان اللہ کی رضا کے لیے سفر کی صعوبت برداشت کرتا ہے، کیا دونوں کا درجہ برابر ہے؟ ایک نماز پڑھتا ہے اللہ کی خوشنودی کے لیے، دوسرا دوکانداری چکانے کے لیے، ایک نمازی خشوع و خضوع سے سجدہ رکوع کرتا ہے، دوسرا کوئے کی طرح ٹھونگیں مارتا ہے۔ کیا دونوں کا درجہ برابر ہے؟ ایک مومن خیرات کرتا ہے، دوسرے ہاتھ کو پتہ نہیں چلتا۔ دوسرا مسلمان احسان جتلاتا ہے۔ کیا وہ اجر و ثواب میں برابر کے حق دار ہیں؟ ہرگز نہیں؟ روزِ محشر ان نیک اعمال کا وزن زیادہ ہوگا جن میں خشیتِ الہی زیادہ ہوگی۔ میزان میں انہی کا وزن بھاری ہوگا۔ اسی طرح پیش آمدہ شرعی نوعیت کے قومی مسائل میں جس شخص کی رائے قرآن و سنت کے ترازو میں وزنی ہوگی، اسے ہی فوقیت حاصل ہوگی۔ جبکہ دنیوی امور سے متعلق جس رائے میں امتِ مسلمہ کے مفاد کے امکان زیادہ ہوں گے اس کو ترجیح حاصل ہوگی۔ اسلام میں کثرت و قلت کی بجائے رائے کو وزن کرنے کا تصور ہے جس میں ایک فرد کی رائے کثرت کی رائے پر بھاری بھی ہو سکتی ہے اور ہلکی بھی۔ اللہ ہم کو فہم کی نعمت سے سرفراز فرمائے۔

فریضہ شہادت علی الناس

.....چودھری رحمت علی (مرحوم)

ظاہر ہے آخری رسول ﷺ کی آمد و رفت کے بعد اور قیامت سے پہلے کئی انسانی نسلوں کو ابھی معرض وجود میں آنا تھا لہذا ان لوگوں تک ہدایات کو پہنچانے کے متبادل طریقے کی ضرورت تھی جو براہ راست ایسے گھرانوں میں جنم نہ لے سکیں جو پہلے سے مسلمان ہوں لہذا سلسلہ نبوت ختم کرتے وقت طے کر دیا گیا کہ آج سے غیر مسلموں کو ہدایات ان لوگوں کے ذریعے پہنچانی ہوں گی جو خود مسلمان ہوں یعنی اس دنیا کے ایک موڑ پر پہنچ کر خط کھینچ دیا گیا کہ آج سے ”شہادت حق“ کا جو فرض پیغمبروں کے ذمے تھا آج کے بعد یہ فریضہ اپنے اپنے وقت کی موجود امت مسلمہ کا ہوگا۔ دوسرے لفظوں میں رسالت و ابلاغ کی تین کڑیاں ہوئیں جن پر مختصر روشنی ڈالی جاتی ہے۔

رسالت و ابلاغ کی تین کڑیاں

رسالت و ابلاغ کی تین کڑیوں کا ذکر ہمیں ایک ہی رکوع یعنی سورہ حج کے آخری رکوع میں ملتا ہے۔ پہلی دو کڑیوں کا ذکر کرتے ہوئے فرمایا

”اللہ یصطفیٰ من الملائکۃ رسلاً ومن الناس ط ان اللہ سمیع بصیر“ O
”حقیقت یہ ہے کہ اللہ (اپنے فرامین کی ترسیل کے لئے) ملائکہ میں سے بھی پیغام رساں منتخب کرتا ہے اور انسانوں میں سے بھی وہ سمیع و بصیر ہے۔“

انسانوں میں سے ان چیدہ اور برگزیدہ ہستیوں کو تو اکثر نبی اور رسول کے ناموں سے موسوم کیا گیا ہے جو حامل وحی تھیں۔ حضرت جبرائیلؑ کو بھی جو وحی کو پیغمبروں تک پہنچانے کا فرض ادا کرتے رہے۔ قرآن کریم میں بعض مقامات پر رسول کے لقب کے ساتھ ہی ملقب کیا گیا۔ چنانچہ مریمؑ کو جب ایک لختِ جگر کے پیدا ہونے کی نوید دی گئی تو فرشتے نے خود کو ”تیرے رب کی

طرف سے رسول“ کہا۔ ملاحظہ ہو:

واذکر فی الکتب مریم۔ اذ انتبذت من اهلها مکانا شرقیاہ فاتخذت من دونهم حجابا قف فارسلنا الیہا روحنا فتمثل لہا بشرا سویاہ قالت انی اعود بالرحمن منک ان کنت تقیاء قال انما انا رسول ربک صلے لاهب لک علما زکیاہ ”اور اے محمد! اس کتاب میں مریم کا حال بیان کرو جبکہ وہ اپنے لوگوں سے الگ ہو کر مشرقی جانب گوشہ نشین ہو گئی تھی اور پردہ ڈال کر ان سے چھپ بیٹھی تھی۔ اس حالت میں ہم نے اس کے پاس اپنی روح (فرشتے) کو بھیجا اور وہ اس کے سامنے ایک پورے انسان کی شکل میں نمودار ہو گیا مریم یکا یک بول اٹھی کہ اگر تو کوئی خدا ترس آدمی ہے تو میں تجھ سے رحمن کی پناہ مانگتی ہوں اس نے کہا میں تو تیرے رب کی طرف سے رسول ہوں اور اس لئے بھیجا گیا ہوں کہ تجھے ایک پاکیزہ لڑکے کی بشارت دوں.....“ (۱۹:۱۶-۱۹)

پیغام رسانی کی ان دو کڑیوں کے ذکر کے بعد تیسری کڑی کا ذکر اسی رکوع کی آخری آیت میں کیا۔ مومنین کو خطاب کرتے ہوئے فرمایا

وجاہدوا فی الہ حق جہادہ ط ہو اجتہدکم لیکون الرسول شہیدا علیکم وتكونوا شهداء علی الناس۔ ”اللہ کی راہ میں جہاد کرو جیسا کہ جہاد کرنے کا حق ہے..... اس نے تمہیں چن لیا ہے تاکہ رسول تم پر گواہ ہو اور تم لوگوں پر گواہ ہو۔“

چناؤ اور پیغام رسانی کی یہ ہے وہ ذمہ داری جو نہ کسی پہلے پیغمبر کی امت کو سونپنے کی ضرورت تھی اور نہ ہی سونپی گئی لیکن یہ سعادت و ذمہ داری کائنات کی زندگی کے اس موڑ پر پہنچ کر جس پر پیغام رسانی کی پہلی دونوں کڑیوں کو ختم کر دیا گیا آخری رسول ﷺ کی امت کو تاقیامت سونپی گئی اور چونکہ وحی کو اس کے مخزن سے لانے کی دونوں کڑیاں ختم کر دی گئیں لہذا دین کو ہی مکمل کر دیا گیا تاکہ مخزن سے مزید وحی لانے کی ضرورت ہی نہ رہے ملاحظہ ہو ارشاد باری تعالیٰ:

الیوم اکملت لکم دینکم واتممت علیکم نعمتی ورضیت لکم الاسلام دینا ط ”آج میں نے تمہارے دین کو تمہارے لئے مکمل کر دیا ہے اور اپنی نعمت تم پر تمام

کردی ہے اور تمہارے لئے اسلام کو تمہارے دین کی حیثیت سے قبول کر لیا ہے“ (۳:۵)
 قرآن کریم میں جس جگہ بھی رسول اللہ ﷺ کی امت کو بحیثیت مجموعی آگے لانے کا
 مدعا و مقصد بیان کیا گیا ہے وہیں شہادتِ حق اور پیغامِ رسانی کے اس فریضے کا کھول کر ذکر کیا گیا
 ہے۔ ملاحظہ ہو:

وَكذلك جعلناكم امة وسطا لتكونوا شهداء على الناس ويكون
 الرسول عليكم شهيدا ط ”اور اسی طرح تو ہم نے تم کو ایک ”امتِ وسط“ بنایا ہے تاکہ تم دنیا
 کے لوگوں پر گواہ ہو اور رسول تم پر گواہ“ (۱۴۳:۲)

كنتم خير امة اخرجت للناس تأمرون بالمعروف وتنهون عن المنكر
 وتؤمنون بالله ط ”اب دنیا میں وہ بہترین گروہ تم ہو جسے انسانوں کی ہدایت و اصلاح کے لئے
 میدان میں لایا گیا ہے تم نیکی کا حکم دیتے ہو بدی سے روکتے ہو اور اللہ پر ایمان رکھتے ہو“
 (۱۱۰:۳)

ایک جگہ پر پوری امت میں سے ایسے چیدہ گروہ جس کے پاس قوت بھی ہو یعنی
 خلافت کا مقصدِ اولیں بھی یہی دعوت و تبلیغ اور انداز قرار دیا۔ فرمایا (ترجمہ) ”تم میں سے کچھ لوگ
 تو ایسے ضرور ہی رہنے چاہئیں جو نیکی کی طرف بلائیں اور بھلائی کا حکم دیں اور برائیوں سے روکتے
 رہیں۔ جو لوگ یہ کام کریں گے وہ ہی فلاح پائیں گے“ (۱۰۴:۳)

ان آیات کی رُو سے مسلمانوں پر شہادتِ حق کی ذمہ داری اُسی طرح فرض ہے جس
 طرح رسول اللہ ﷺ پر یہ ذمہ داری انفرادی حیثیت میں امت پر قائم کرنے کی تھی ”رسول تم پر گواہ
 اور تم لوگوں پر گواہ“ سے بالکل عیاں ہے کہ شہادتِ علی الناس کا جو فرض حضور ﷺ پر بحیثیت رسول
 کے تھا آپ کے بعد آپ کی امت کی طرف منتقل ہوا اور اب رہتی دنیا تک اس امت کی ذمہ داری
 ہے کہ وہ ہر دور ہر ملک اور ہر زبان میں لوگوں پر اللہ کے دین کی گواہی دے۔ اگر وہ اس فرض میں
 کوتاہی کرے گی تو ان لوگوں کی گمراہیوں میں شامل ہوگی جن پر یہ شہادت قائم نہ کر سکی۔

چند ایک مفسرین نے اس شہادت کو عام طور پر آخرت کے متعلق مانا ہے۔ ان کا کہنا یہ

ہے کہ یہ امتِ آخرت میں انبیاء کی تاکید میں گمراہوں کے خلاف شہادت دے گی کہ باری تعالیٰ ان گمراہوں نے باوجود اس کے کہ ان پیغمبروں نے اللہ کا دین ان تک پہنچایا، گمراہی کی روش اختیار کی۔ ہمارے نزدیک یہ تفسیر قرین قیاس نہیں جلیل القدر پیغمبروں کی گواہی کی تصدیق کے لئے ایک امت کو لاکھڑا کرنا ویسے بھی نہیں چلتا۔ اس میں کوئی شک نہیں کہ یہ آخری امت قیامت کو بھی گواہ بن کر اٹھے گی لیکن یہ شہادت اسی ضمن میں ہوگی جس طرح ہر پیغمبر اپنی اپنی امت پر یہ گواہی دینے کے لئے اٹھے گا کہ اس نے پیغامِ وحی ان تک ٹھیک ٹھیک پہنچا دیا اور اصل پیغامِ رسانی کی یہ ذمہ داری و سعادت جو اس امت کے لئے خاص ہے اسے گواہی کے منصب پر کھڑا کرے گی اور وہ بھی ان ہی لوگوں پر جن پر اپنے وقت میں اسے پیغام پہنچانا چاہئے تھا۔ بالفاظِ دیگر جس طرح ہر پیغمبر اپنی اپنی امت جس پر شہادتِ حق قائم کرنا اس کا فرض تھا گواہ بن کر اٹھے گا۔ اسی طرح یہ شہادتِ حق کی ذمہ دار امت اپنے اپنے وقت کے غیر مسلموں پر گواہ بن کر اٹھے گی۔ یہ بتانے کے لئے کہ اس نے شہادتِ حق کا فریضہ ادا کیا یا نہیں۔ یہیں سے اس بات کا تجربہ کرنا ضروری ہو گیا کہ فریضہ شہادتِ حق ہے کیا جو اس امت پر ڈالا گیا۔ نیز یہ اسے کس حد تک پورا کر رہی ہے اور اگر نہیں کر رہی تو اسے کس انجام سے دوچار ہونا لازمی ہے؟

فریضہ شہادتِ حق

جیسا کہ ہم پہلے ذکر کر آئے ہیں آخرت کی جواہد ہی کے لئے ضروری ہے کہ ہر انسان جان لے کہ اس کا رب کیا چاہتا ہے کیونکہ اگر کسی کو پتہ ہی نہیں کہ اس کے خالق کی مرضی کیا ہے تو اس سے کیسے پوچھا جاسکتا ہے کہ وہ اس کی مرضی کے خلاف کیوں چلا؟ کج روی پر مواخذہ کیسے ہو سکتا ہے جب راہِ راست کا شعور ہی نہ ہو بلکہ کج روی اور راست روی کی تمیز تب ہی ممکن ہو سکتی ہے جب اس کی حقیقت سے آگاہ کر دیا جائے۔ دوسرے لفظوں میں شہادتِ حق کا فریضہ اتنا اہم ہے کہ اللہ تعالیٰ نے انسانوں کے لئے جو بازپُرس اور جزا و سزا کا قانون وضع کر رکھا ہے اس کی ساری بنیاد ہی اس بات پر ہے کہ شہادتِ حق کے بارے میں اتمامِ حجت قائم ہوئی یا نہیں۔ اس فرض پر اسی اہمیت

کے پیش نظر اللہ کے پیغمبروں نے مصائب و مشکلات برداشت کیں۔ گمراہ انسانوں نے ان پر طعن و تشنیع کی حد کر دی۔ ان کا بایکٹ کیا گیا۔ جلاوطنی کی زندگی پر مجبور کیا گیا۔ آگ کے الاؤ میں ڈالا گیا۔ ان کی مشکلیں کسی گئیں۔ وہ پھانسی پر لٹکائے گئے۔ پرائے دیس میں بھی ان کو چین سے نہ بیٹھنے دیا گیا، صبح و شام ان کے ساتھی کا جر مولیٰ کی طرح شہید کئے گئے، پوری پوری زندگیاں انہیں للکار پکار کی زد میں رکھا گیا۔ حتیٰ کہ وقت کا رسول اور اس کے ساتھی پکاراٹھے، مولا کہاں ہے تیری وہ مدد جس کا تو نے وعدہ ان لوگوں سے کر رکھا ہے جو تیری راہ میں تن من و دھن کی بازی لگا دیں؟ ملاحظہ ہو:

”پھر کیا تم لوگوں نے یہ سمجھ رکھا ہے کہ یونہی جنت کا داخلہ تمہیں مل جائے گا حالانکہ تم پر وہ سب کچھ نہیں گزرا ہے جو تم سے پہلے ایمان لانے والوں پر گزر چکا ہے؟ ان پر سختیاں گزریں، مصیبتیں آئیں، ہلا مارے گئے حتیٰ کہ وقت کا رسول اور اس کے ساتھی اہل ایمان چیخ اٹھے کہ اللہ کی مدد کب آئے گی؟ اس وقت انہیں تسلی دی گئی کہ ہاں اللہ کی مدد قریب ہے،“ (۲۱۴:۲)۔

اللہ کے پیغمبروں کو تو کسی نہ کسی درجہ پس پردہ حقیقت کا مشاہدہ کرایا ہوتا ہے لہذا وہ جیتے جی کب گوارا کر سکتے ہیں کہ جو انسان تباہی و بربادی کی طرف بڑھ رہے ہیں انہیں بڑھنے دیا جائے؟ ان کی بہبود کو مدنظر رکھتے ہوئے حضرت نوحؑ جیسے جلیل القدر پیغمبر ساڑھے نو سو سال تک تنگ و دو کرتے رہے جیسے ماں اپنے بچوں کو ترغیبات دے دے کہ ہدایت کی طرف لاتی ہے۔ نوحؑ منتوں اور واسطوں کی زبان میں اپنی قوم کو راہ راست کی طرف لاتے رہے لیکن جو برتاؤ قوم سے انہیں ملاحظہ ہو قرآن کریم کی زبان میں:

”اس نے (نوحؑ) عرض کیا اے میرے رب میں نے اپنی قوم کو شب و روز پکارا مگر میری پکار نے ان کے فرار ہی میں اضافہ کیا اور جب بھی میں نے ان کو بلایا تاکہ تو انہیں معاف کر دے انہوں نے کانوں میں انگلیاں ٹھونس دیں اور اپنے کپڑوں سے منہ ڈھانپ لیا اور اپنی روش پراڑ گئے اور بڑا تکبر کیا۔ میں نے انہیں ہانکے پکارے دعوت دی پھر میں نے اعلانیہ بھی ان کو تبلیغ کی اور چپکے چپکے بھی سمجھایا۔ میں نے کہا اپنے رب سے معافی مانگو بے شک وہ بڑا معاف کرنے والا ہے۔ وہ تم پر آسمان سے خوب بارشیں برسائے گا، تمہیں مال اور اولاد سے نوازے گا،

تمہارے لئے باغ پیدا کرے گا اور تمہارے لئے نہریں جاری کرے گا، تمہیں کیا ہو گیا ہے کہ اللہ کے لئے تم کسی وقار کی توقع نہیں رکھتے؟“ (۱۳:۷۰-۷۱)

اس پوری کشمکش کے نتیجے میں صرف چند نفوس جو ایک کشتی میں سما گئے ہدایت یاب ہوئے لیکن ناکام ہوئی تو نوح کی قوم خود نوح کا میاب تر قرار دیئے گئے۔ صرف اس لئے کہ انہوں نے تو رسالت و ابلاغ کا حق ادا کر دیا۔ پیغمبروں میں سے حضرت یونس سے اس بارے میں قدرے چوک ہو گئی لہذا فوراً گرفت میں آ گئے۔ معافی ہوئی تو رگڑا کر معافی مانگنے سے ملاحظہ ہو:

”اور مچھلی والے کو بھی ہم نے نوازا۔ یاد کرو جب کہ وہ گڑ کر چلا گیا تھا اور سمجھا تھا کہ ہم اس پر گرفت نہ کریں گے۔ آخر کو اس نے تاریکیوں سے پکارا نہیں ہے کوئی الہ مگر تو، پاک ہے تیری ذات بے شک میں نے قصور کیا۔ تب ہم نے اس کی دعا قبول کی اور غم سے اس کو نجات بخشی اور اسی طرح ہم مومنوں کو بچا لیا کرتے ہیں“ (۸۸:۷۱-۷۲)

لوگوں کو راہ ہدایت کی طرف لانے کی فکر رسول اللہ ﷺ کو اس شدت سے بے قرار و بے چین رکھتی تھی کہ باوجود اپنی پوری قوتیں اس کام میں کھپانے کے آپ اس قدر متفکر رہتے تھے کہ بارہا اللہ تعالیٰ کو خود کہنا پڑتا تھا کہ پیغمبر آپ کا کام تو صرف پہنچا دینا ہے۔ آپ کیوں اتنی جان گھول رہے ہیں؟ ملاحظہ ہو:

”اے محمد ﷺ! شاید تم اس غم میں اپنی جان کھود دو گے کہ یہ ایمان کیوں نہیں لاتے“ (۳:۲۶)

”رسول کی ذمہ داری اس سے زیادہ کچھ نہیں ہے کہ صاف صاف حکم پہنچا دے“ (۵۴:۲۳)

ان تسلیوں اور تلقینوں کے باوجود رسول اللہ ﷺ کا دل گداز و جاں گسل کیفیت میں شب و روز گزارنا قدرتی امر تھا کیونکہ ان کو فریضہ شہادت ایک چیلنج کے طور پر سونپا گیا تھا۔ ملاحظہ ہو:

”اے اوڑھ لپیٹ کر لیٹنے والے اٹھیے اور خبردار کیجئے اور اپنے رب کی بڑائی کا اعلان کیجئے“ (۳:۷۲-۷۳)

نہ صرف یہ بلکہ آپ کو متنبہ کر دیا گیا تھا کہ اگر آپ اس فرض کو پورا کرنے میں کوتاہی کے مرتکب ہوئے تو گویا آپ نے گواہی کا حق ہی ادا نہ کیا۔ ملاحظہ ہو:

”اے پیغمبر! جو کچھ تمہارے رب کی طرف سے تم پر نازل کیا گیا وہ لوگوں تک پہنچا دو اور اگر تم نے ایسا نہ کیا تو اس کی پیغمبری کا حق ہی ادا نہ کیا۔ اللہ تم کو لوگوں کے شر سے بچانے والا ہے۔ یقین رکھو کہ وہ کافروں کو (تمہارے مقابلے میں) کامیابی کی راہ ہرگز نہ دکھائے گا“ (۶۷:۵)۔

اس فرض سے سبکدوش ہونے کا پیغمبر آخر الزماں ﷺ کو اتنا فکر تھا کہ حجۃ الوداع کے موقع پر پہلی فرصت میں موجود امتیوں کو پکار کر کہا کہ قیامت کے دن ہر پیغمبر سے پوچھا جائے گا کہ کیا اس نے اللہ کے دین کو اپنی اپنی امت تک پہنچا دیا؟ اسی طرح آپ سے میرے بارے میں پوچھا جائے گا لہذا بتائیے کہ کیا میں نے رسالت کا حق ادا کر دیا؟ جب چاروں طرف سے جواب ملا کہ اے اللہ کے رسول ﷺ! آپ ﷺ نے بہترین طور پر پہنچانے کا حق ادا کر دیا تو چہرے مبارک کو تین بار اوپر نیچے کرتے ہوئے اور انگلی سے اشارہ کرتے ہوئے فرمایا ”اے اللہ گواہ رہنا“ اے اللہ گواہ رہنا“ اے اللہ گواہ رہنا“ لیکن ساتھ ہی اس عظیم فریضے کو امت کی طرف منتقل کرتے ہوئے فرمایا کہ پہنچاتے رہو خواہ ایک آیت ہی کیوں نہ ہو۔ یعنی امت کو یاد دلادیا کہ پیغمبری کا سلسلہ تو ختم ہونے والا ہے لہذا میرے جانے کے بعد سے اس فریضے کی انجام دہی تمہاری ہوگی انفرادی طور پر بھی اور اجتماعی طور پر بھی۔ قوی طور پر بھی اور فعلی طور پر بھی۔ نیز فعلی طور پر شہادت قائم کرنے کی اہمیت کو سمجھنے کے لئے یہ جان لیجئے کہ اللہ تعالیٰ نے انسانوں تک قوانین ہدایت صرف کتابی شکل میں بھیجے پر ہی اکتفا نہ کیا بلکہ ساتھ پیغمبرؐ صرف اسی لئے بھیجے کہ وہ ان قوانین پر عمل کر کے بھی دکھادیں تاکہ کسی کو کل یہ اعتراض کرنے کا موقع نہ رہے کہ دیئے گئے قوانین تو تھے ہی ناقابل عمل۔ نیز اسی مصلحت کے تحت پیغمبر انسانوں ہی سے منتخب فرمائے۔

شہادتِ حق اور مسلمان

اس وقت دنیا کی آبادی لگ بھگ چھ بلین نفوس پر مشتمل ہے جن میں سے تقریباً ڈیڑھ بلین مسلمان ہیں۔ دوسرے لفظوں میں دنیا کی صرف ایک چوتھائی آبادی ایسی ہے جو ایسے

گھرانوں میں رہتی بستی ہے جن میں کسی نہ کسی رنگ میں الہامی نظام کی سُو ہو ہے۔ وہ خود نہیں تو ان کے قرب و جوار میں قرآن حکیم پڑھا جاتا ہے، نمازیں ادا کی جاتی ہیں، اذانیں سنی جاتی ہیں، زکوٰۃ کی ادائیگی کے لئے کہا جاتا ہے، روزے رکھے جاتے ہیں، فریضہ حج ادا کیا جاتا ہے، پیدا ہونے پر بچے کے کانوں میں اذان کہی جاتی ہے اور مرنے پر جنازے کی نماز ادا کی جاتی ہے۔ انہیں اٹھتے بیٹھتے کہیں نہ کہیں سے سزا و جزا، محشر، قیامت، دوزخ، جنت وغیرہ کی بازگشت سنی جاتی ہے۔ اگر ان میں سے کچھ اسلامی احکامات کی پوی طرح پابندی نہیں کر رہے تو یہ ان کا اور ان کے رب کا معاملہ ہے لیکن ان پر حقیقت ضرور منکشف ہو چکی ہے اور نہیں تو حجت بہر حال قائم ہو چکی ہے۔ اس کے برعکس تین چوتھائی یعنی مذکورہ قسم سے تین گنا آبادی ایسی ہے جو قرآن و سنت کی تعلیمات سے بے بہرہ ہے۔ ٹھیک ہے اس آبادی میں سے کچھ لوگ ایسے ہیں جن کو قرآن ”اہل کتاب“ سے موسوم کرتا ہے اور ان کے ہاں الہامی نظام کی کوئی نہ کوئی بگڑی ہوئی شکل موجود ہے لیکن ان کی فلاح و کامیابی کا دار و مدار بھی اللہ تعالیٰ کی آخری کتاب اور آخری رسول ﷺ پر ایمان لانے سے ہی ممکن ہے۔ پھر اہل کتاب کے علاوہ کروڑوں انسان ایسے ہیں جو الہامی نظام سے کلیۃً نا آشنا ہیں۔ وہ بھی انسان ہیں، آلِ آدم کے رکن ہیں، قیامت کے دن ان کی بھی فرداً فرداً جوابدہی اسی طرح ہونی ہے جس طرح مسلمانوں کی لیکن ظاہر ہے مسلمان تو مسلمان گھرانوں میں پیدا ہونے کی وجہ سے فائدے میں رہے لیکن غیر مسلم ہیں کہ بغیر کسی اپنے گناہ کے محض اتفاقی پیدائش کی وجہ سے اس فائدے سے محروم رہے۔ آج کا محمد دین اور عبدالرحمن بھی تو کسی ہندو یا چینی گھرانے میں پیدا ہو کر رام چند اور لیو ہانگ ہو سکتا تھا اور اسی طرح سے اس کے الٹ۔ پھر کیوں ایسا ہو کہ محض پیدائش کی وجہ سے کچھ لوگ تو دوزخ کے مستحق قرار پائیں اور کچھ دوسرے جنت کے۔ اگر عدل و انصاف نامی کچھ اوصاف ہیں تو کم از کم یہ تو ضرور ہو کہ کوئی نظام ایسا موجود ہو جو اس بات کی ضمانت دے کہ الہامی نظام کا فلسفہ خدائے بزرگ و برتر کی رضا، گناہ و نیکی کی تشخیص، غرض انسان، کائنات اور اللہ کے تعلق کا حقیقی علم ان تمام انسانوں تک بھی پہنچے جو اتفاقیہ غیر مسلم گھرانوں میں پیدا ہو گئے ہوں۔ دعوت الی اللہ اگر پہنچ جائے اور وہ خود اس طرف مائل نہ ہوں تو یہ علیحدہ بات ہے۔ پھر ان کا معاملہ

وہ جانیں اور ان کا رب۔ لیکن اگر ان تک حقیقت کا شعور پہنچتا ہی نہیں تو لامحالہ ان کو اس درجے کا مجرم نہیں گردانا جاسکتا جس درجے کے کہ وہ ہو سکتے ہیں جن تک پیغام تو پہنچ گیا لیکن وہ اپنی ہٹ دھرمی پر قائم رہے یا اپنے ارادہ و انتخاب کی اہلیت کی بنا پر اپنے سابقہ نظام (بلکہ بد نظمی) پر مطمئن رہے۔ گو اللہ تعالیٰ کی عدالت میں ایسے لوگ جن تک پیغام نہیں پہنچ سکا کلیۃً تو نہیں چھوٹ سکتے کیونکہ انہیں ارادہ و انتخاب اور عقل و شعور کی جو قوتیں اور اہلیتیں دی گئی تھیں ان سے کام لیتے ہوئے ان کا بھی فرض تھا کہ وہ اندھے بہرے چوپائیوں کی طرح اس زندگی کے دن نہ گزار جاتے لیکن بایں ہمہ حجت تو بہر حال ان پر قائم نہیں ہو سکی اور اس بنا پر وہ اللہ تعالیٰ کی عدالت میں عذر تو ضرور پیش کریں گے۔ دوسری طرف جیسا کہ ہم اوپر ذکر کر آئے ہیں اللہ تعالیٰ نے وہ نظام ضرور برپا کر رکھا ہے جس میں اگر کوتاہی نہ ہو تو ہر غیر مسلم تک دعوت الی اللہ کا پہنچنا ممکن ہے۔ ٹھیک ہے پہلے یہ فریضہ پیغمبروں کے ذمے ہوتا تھا لیکن آخری پیغمبر ﷺ کے دور کے بعد سے یہ فریضہ شریعت مطہرہ کی رو سے تاقیامت اپنے وقت کے مسلمانوں کو منتقل ہوتا رہے گا۔ دوسرے لفظوں میں آج کے مسلمانوں پر یہ ”حق عظیم“ ہے جو کہ انہیں ادا کرنا چاہئے اور اگر مسلمان یہ حق ادا کرنے سے قاصر رہتے ہیں تو نہ صرف یہ کہ یہ غیر مسلموں کی گمراہیوں اور غلط کاریوں میں خود شامل ہو جاتے ہیں بلکہ جتنی عدم اتمام حجت کی بنا پر غیر مسلموں کو قیامت کے دن رعایت ملے گی اتنی ہی متعلقہ وقت کے مسلمانوں کی گرفت شدید تر ہوگی۔ اگر اس معاملہ میں ایک پیغمبر یعنی یونسؑ سے قدرے چوک ہوگئی تو وہ گرفت سے نہ بچ سکے تو یہ کیسے ممکن ہے کہ مسلمان اس سے محض اپنی خوش فہمیوں کی وجہ سے بچ جائیں گے۔ پھر آپ خود ہی انصاف کریں کہ اگر ایک آدمی باہوش و حواس ایک بچے کو آگ کے الاؤ کی طرف لپکتے دیکھتا ہے لیکن اسے آگے بڑھ کر بچا نہ نہیں بلکہ نظارہ بینی سے محض لطف اندوز ہوتا ہے تو کیا ایسا انسان انسانیت کی کوئی ادنیٰ رفق کا حامل ٹھہرایا جاسکتا ہے؟ کیا کوئی نظام عدل موجود ہو تو اسے شدید ترین سزا کا مستحق نہیں ٹھہرائے گا؟ اسی سلسلہ میں درج ذیل مثال قابلِ غور ہے:-

کنوئیں کے مالک نے ملازم کو تاکید کر دی کہ دیکھو یہ لوڑ سہ اور یہ لوڈول اس وادی کا

کوئی شخص پیاسا نہ رہ جائے۔ مشکیزہ اٹھانا اور ہر تشنہ لب تک خود پہنچنا، ایسا کرو گے تو انعام پاؤ گے، ایسا نہ کر سکتے تو تجھے سزا سے کوئی نہیں بچا سکے گا۔ اب کیا ہوگا معاملہ ایسے ملازم کا جس کے سامنے تشنہ لب جان جان آفریں کے سپرد کر رہے ہوں اور وہ ٹس سے مس نہ ہوا سے فخر تو ہو کہ وہ بے آب و گیاہ وادی میں کنوئیں تک کا حامل ہے۔ بڑھکیں تو مارے کہ رسہ بھی اس کے پاس ہے اور ڈول بھی لیکن ہوا تنہا عالم کہ خود پانی لے کر پیاسوں تک پہنچنا تو درکنار کنوئیں پر تھکے ماندے تشنہ لب پہنچنے والوں کو رسے اور ڈول سے محروم رکھ کر مرنے دے۔ کیا ایسا ملازم کسی ذرا سی ہمدردی اور نرمی کا مستحق ہوگا؟ مالک کے سامنے تو وہ ہزاروں پیاسے اس ظالم کا دامن پکڑ کر زبان حال سے آہ و بکا کریں گے کہ اس ملازم کو سخت ترین سزا سے نوازا جائے۔ ظاہر ہے پھر مالک ایسے نافرمان و ناہنجار سے کیا سلوک کرے گا؟

قرآن حکیم ڈنکے کی چوٹ پر مطلع کرتا ہے کہ مسلمانو! تمہارے رب نے تم کو پہلی امتوں سے مختلف بنایا ہے یعنی تم کو نکالا ہی لوگوں کے لئے گیا ہے کہ تم ان تک الہامی نظام کی پیغام رسانی کا فریضہ ادا کرو۔ پیغمبروں کا سلسلہ منقطع ہونے کے بعد کوئی انسان ایسا نہ رہ جائے جو کل قیامت میں میرے حضور یہ شکوہ کرے کہ اس کے کانوں تک تو ایسے نظامِ عدل و قسط کی بھنک تک نہیں پہنچ پائی۔ اے آخری پیغمبر ﷺ کے پیروکارو! تمہارا مقصد وجود ہی یہ ہے کہ تم شہادتِ حق کا فریضہ ادا کرو۔ میرے وہ بندے جو براہِ راست مسلمان گھرانوں میں پیدا نہیں ہو سکے ان کو دعوت الی الحق دوا نہیں الہامی نظام سے روشناس کرو۔ ابلاغ کی تیسری کڑی تم ہو، اس کڑی کا حق ادا کرو جس طرح پیغمبروں کو اللہ تعالیٰ نے پیغمبری کی سعادت کے ساتھ ساتھ رسالت کی بھاری ذمہ داری کا حامل بھی بنایا تھیک اسی طرح تم کو امتِ وسط تو بنایا گیا۔ خیر امت سے تو نوازا گیا لیکن اس سعادت کے ساتھ ساتھ ابلاغ کی بھاری ذمہ داری کا حامل بھی بنایا گیا، ہنگامی بنیادوں پر اس ذمہ داری کو ادا کرو۔ بلاؤ لوگوں کو حق کی طرف، بتا دو انہیں کہ ان کا رب کیا چاہتا ہے؟ یاد رکھو! پیغمبروں نے اپنی پوری پوری زندگیاں اس ذمہ داری کے نبھانے میں کھپا دیں، شب و روز ایک کر دیا، جانیں دے دیں لیکن اس فرض سے سر مو پیچھے نہ ہٹے مبادا کہ کہیں کسمانِ حق کے جرم کی زد میں آجائیں۔

پیغمبروں کی طرح اس امت نے حق کو قول اور فعل دونوں ذرائع سے لوگوں تک پہنچانا تھا یعنی قولی شہادت بھی قائم کرنی تھی اور فعلی بھی۔ قولی شہادت کا حق یہ تھا کہ ہم زبان سے، قلم سے، ذرائع نشر و اشاعت سے اور دیگر وسائل ابلاغ سے دین حق کو دوسروں تک پہنچاتے۔ ایسے دلنشین پیرائے میں بات کرتے، ایسی مدلل تحریریں لکھتے کہ حق حق اور باطل باطل ہونے میں کوئی کسر باقی نہ رہ جاتی۔ دوسروں کی سنتے، ان کے دلائل کو پرکھتے، ان کی تنقید پر سر نہ پٹختے بلکہ ٹھنڈے دل سے اور شیریں بھرے انداز میں اس کا جواب دیتے۔ حق آخر حق ہے باطل کب تک اس کی تاب لاتا۔ ہمارے چھاپہ خانے، ہمارے ریڈیو، ہمارے اخبار، ہماری انجمنیں، ہمارے ادارے غیر مسلموں کے سے نہ ہوتے بلکہ ان کا کوئی مشن ہوتا ان کا کوئی نشانہ ہوتا، ان کی کوئی منزل ہوتی، بحر و بر، کوہ و دامن اور کائنات کا چپہ چپہ پکارا ٹھٹھا کہ ہاں کسی گواہی دینے والے نے گواہی دی ہے۔

فعلی اور عملی طور پر ہمارا کردار، ہمارا اخلاق، ہمارا رہن سہن، ہماری پارلیمنٹ، ہماری حکومت، دوسروں کے لئے ہماری خیر خواہی اور ہمدردی کی تڑپ زبان حال سے گواہی دیتی کہ جس نظام کو ہم اپنائے ہوئے ہیں اسی میں دنیا کی نجات ہے، وہی دنیا کے سکون کا باعث بن سکتا ہے اسی میں ہر کس و ناکس کی آبرو محفوظ ہے، وہی عصمت نسواں کا نگہبان ہے، وہی نوجوانوں کی صحیح رہبری کر سکتا ہے، وہی والدین کو ان کا حق دلواسکتا ہے۔ اسی میں غریب کی فلاح مضمر ہے، وہی یتیموں کی ڈھارس بندھا سکتا ہے اور وہی بیواؤں کی دستگیری کر سکتا ہے۔ دنیا والوں کے لئے ہمارا ہر دائرہ کار اور طرز زندگی حوالے کی حیثیت رکھتا۔ ہماری عدالتیں عدالت کا، ہماری درس گاہیں سیادت کا، ہمارے دفاتر نظامت کا، ہمارے کارخانے صنعت و تجارت کا، ہمارے لٹریچر صحافت کا اور ہمارا کردار صداقت کا وہ نمونہ پیش کرتے جو نظام خلافت کا طرہ امتیاز ہے۔ ایک عرصہ ہمارے ان شعبہ ہائے کار نے جب دنیا والوں کی رہنمائی کی تو دنیا کی امامت بھی ہمارے ہی ہاتھ میں تھی۔ تہذیب غالب تھی تو ہماری اور تمدن افضل و اعلیٰ تھا تو ہمارا۔ جن اصولوں کو ہم اپناتے تھے واقعات کی دنیا میں وہی حق تھا۔ ہم نے انفرادی طور پر ہی نہیں اجتماعی طور پر ایک اسلامی مملکت قائم کر کے دکھا دیا کہ کس طرح دجلہ کے کنارے ایک بکری کے بچے تک کی نگہداشت کا حق ادا کیا جاتا ہے؟

کس طرح خلیفہ وقت کا دامن پکڑ کر پوچھا جاسکتا ہے کہ آپ کے اپنے حصے میں آنے والے کپڑے سے تو آپ کا یہ چوغانہیں بن سکتا تھا، تو نے اسے بنانے کا کیسے بندوبست کر لیا؟ سپہ سالارِ افواج کو ایک ادنیٰ سپاہی کی ڈیوٹی دے دی جاتی اور ایک ادنیٰ سپاہی کو سپہ سالار بنادیا جاتا تو کہیں سے کسی تعجب و برہنہ کی گنجائش کا مظاہرہ دیکھنے میں نہ آتا۔ زکوٰۃ کی رقم ہاتھ میں لئے زکوٰۃ دینے والے لینے والوں کو ڈھونڈتے پھرتے لیکن زکوٰۃ لینے والا کوئی ملتا ہی نہ۔ خلیفہ وقت اپنے ہی تختِ جگر کو کوڑے لگاتا ہوا دیکھا گیا کیوں کہ اس سے ایک اجتہادی لغزش ہو گئی تھی۔ گناہ کے مرتکب لوگ خود حاضر ہو ہو کر اپنے کئے کی سزا بھگتتے پر آمادہ ہو جاتے مبادا کہ وہ کل کو اللہ کی عدالت میں مجرم گردانے جائیں۔ خلیفہ وقت اور اس کا ایک ادنیٰ غلام سفر کرتے وقت باری باری گھوڑے پر سوار ہوتے، حتیٰ کہ جب غیروں کے دلیس پہنچے تو استقبال کرنے والے حیران رہ گئے کہ گھوڑے پر سوار تو غلام اور پیدل چلنے والا خلیفہ اور خلیفہ بھی وہ کہ جس کی دھاک مغرب و مشرق میں مان لی جا چکی ہے۔ پھر کس طرح کسریٰ و ایران کے فرستادے آ کر مخبری کرتے ہوئے پائے گئے کہ جن نفوسِ قدسیہ سے ان کی افواج کو سامنا ہے وہ دن کے مرد میدان ہیں تو رات کے سجدہ گزار۔ دن کو دوسروں کی گردنیں جھکانے والے کیسے اپنی گردنوں کو رات بھر اپنے خالق کے حضور جھکائے رکھتے ہیں؟ کس طرح وقت کے داہر کو اس لئے سبق سکھایا گیا کہ جب اسے شریکوں کی سرکوبی کے لئے کہا گیا جنہوں نے چند راہ گیر خواتین پر پھبتیاں کسی تھیں تو وہ طاقت کے نشے میں خاطر خواہ جواب نہ دے پایا؟ وہ دعوتِ الی اللہ کا اثر نہیں تھا تو کیسے چند سالوں میں مسلمانوں کی حکومت مشرق سے مغرب تک ایک وسیع علاقے پر پھیل گئی؟ کیوں بارہا ایسا ہوا کہ جن علاقوں میں عساکرِ اسلامی نے پیش قدمی کی وہاں کے مکینوں نے مسلمانوں کو نجات دہندہ سمجھ کر خود ان کا استقبال کیا؟ شہادتِ حق اور کیا ہے کہ ذمیوں نے بارہا اپنی عدالتوں کی بجائے انصاف حاصل کرنے کے لئے مسلمانوں کی عدالتوں کا رجوع کیا؟ کشتیاں جلا کر آگے بڑھنے والے کیوں کرفاح نہ ہوتے جبکہ وہ جو سچ لے کر آئے تھے اس پر آخری شہادت دینے پر نکل گئے؟ آخر دشمن بھی تو جنگ لڑتے تھے لیکن جاں بلب ہونے کے باوجود ان کو پانی کا پیالہ اپنے ساتھیوں کی پیاس بجھانے کے لئے کہاں

گردش کرتا ہوا نظر آیا؟ عین دورانِ جنگ کس نے بچوں، بوڑھوں، عورتوں بلکہ درختوں اور فصلوں تک کا خیال رکھا؟ غرض سیرت و کردار کی مثالیں قائم کیں تو کس نے اور رب کعبہ کی بڑائی کی شمعیں روشن کیں تو کس نے؟

دورِ حاضر کے مسلمان شہادتِ حق کے علمبردار یا شہادتِ زور کے مرتکب

آئیے ذرا امتِ وسط اور خیر امت کے حامل آج کے مسلمانوں کے فریضہ شہادت کا بھی جائزہ لیں۔ کہیں انہوں نے بھی یہود و نصاریٰ کی طرح جن سے امامت عالم کا منصب چھین کر ان کے سپرد کیا گیا تھا، منکر کو معروف اور معروف کو منکر تو نہیں کر لیا؟ اس معاملے میں سب سے پہلے سیاسی افق پر نظر دوڑائیں۔ ہماری سیاست کا مرکزی ادارہ خلافت تھا، وہ کہاں ہے؟ کس سرزمین پر اسے ڈھونڈیں؟ ایران میں، عراق میں، مصر میں یا شام میں؟ آخر یہ علیحدہ علیحدہ ملکیتیں کہاں سے آگئیں؟ خلافت اور غلبہ اسلام تو لازم و ملزوم تھے اس مرکزیت کو توڑنے والے کون ہیں؟ انتشار و افراتفری کا دور دورہ کیوں ہے؟ علیحدہ علیحدہ ستاون مسلمان حکومتیں کس قرآن کی تعلیمات کے مطابق ہیں؟ محمد رسول اللہ ﷺ پر اترنے والا قرآن تو ”وَاصْصَبُوا صَبْرًا ۚ وَاللّٰهُ جَمِيعًا ۚ وَلَا تَقْرَءُوا“ کا درس دیتا ہے۔ پھر یہ بات تو دورِ بستیوں میں رہنے والا بَدّ و بھی جانتا ہے کہ طاقت اتحاد میں ہے اور کمزوری انتشار میں۔ ستم بالائے ستم یہ کہ جتنی اس وقت مسلمان ملکیتیں ہیں، تقریباً اتنے ہی ان کے سیاسی کعبے ہیں۔ کسی ایک کا منہ مشرق کی طرف ہے تو دوسری کا مغرب کی طرف۔ دنیا کے بڑے بڑے سیاسی شعبہ باز اپنے مفادات کی خاطر ان کو وہ لگتی کا ناچ نچاتے ہیں کہ خدا پناہ! اس وقت دنیا میں جتنے بھی حساس خطے ہیں، جہاں کہیں جنگ ہو رہی ہے یا جنگ کے بادل منڈلا رہے ہیں، وہ سب مسلمانوں کی سرزمینیں ہیں۔ فلسطین ہو یا افغانستان، عراق ہو یا کشمیر، صومالیہ ہو یا لبنان گھبراتا رہا ہے تو مسلمانوں کا اور گت بن رہی ہے تو اسلام کے نام لیواؤں کی۔ حقیقت میں آج کی بڑی طاقتوں نے مسلمان ممالک کو اپنی تجربہ گاہیں بنا رکھا ہے۔ جہاں وہ اپنے نت نئے تیار کردہ توپ و تفنگ کی کارکردگی کو آزماتے رہتے ہیں۔ ارزانی ہے تو خونِ مسلم کی اور ویرانی ہے تو خانہ مسلم کی!

سیاسی افق سے ہٹ کر ذرا منبر و محراب کے وارثین کی طرف دیکھیں تو مایوسی میں مزید

اضافہ ہوتا ہے۔ قرآن و سنت کے ان حاملین پر شہادت علی الناس کی سب سے بھاری ذمہ داری عائد ہوتی تھی، انہوں نے ہی سیاست دانوں کی راہ میں حائل ہو کر ان کے رخ کو سیدھا رکھنا تھا لیکن یہاں کا باو آدم ہی نہ لال کلا۔ ماسوائے چند ہستیوں کے جنہوں نے کچھ نہ کچھ راست روی کی تلقین کی بیشتر ایک دوسرے کے خلاف محاذ بنا بیٹھے۔ اداروں، مدرسوں اور خود ساختہ نظریات کی بنیاد پر گروہ بندی بلکہ جتھا بندی کے مرتکب ہوئے۔ آخر یہ شیعہ، یہ دیوبندی، یہ بریلوی، یہ اہلحدیث وغیرہم کس قرآن سے ماخذ ہیں؟ قرآن کریم جو محمد رسول اللہ ﷺ لے کر آئے تھے وہ تو دو ٹوک کہتا ہے ”ولا تفرقوا“۔ کیا یہ ارض و سما کے مالک کا آرڈیننس نہیں؟ کیا اس مالک کے حکم کی خلاف ورزی کفر تو نہیں ہے؟ انہوں نے تو متفق ہو کر ایک پلاننگ کے تحت حکمت اور اچھی نصیحت سے اللہ کے دین کو دنیا کے کونے کونے میں پہنچانا تھا لیکن ان کی صرف اتنی پرواز کہ ایک دوسرے کا ہی گریبان چاک کرنے میں لگ گئے؟ محاذ آرائی ہے تو اس مسجد کے خطیب کی محلہ ہی کی دوسری مسجد کے خطیب کے خلاف اور مورچہ بندی ہے تو نام نہاد ایک مکتبہ، فکر کے مفتی کی دوسرے مکتبہ، فکر کے مفتی کے خلاف۔ دنیا و مافیہا سے بے خبر کہ اللہ کے کروڑوں انسان چشم براہ ہیں کہ ان تک اللہ کے دین کی بات پہنچے۔ اپنے پڑوسی مسلمان ہی کو راہ راست پر لانے کی دھن میں یہ بھول ہی گئے کہ شہادت علی الناس کیا ہے؟ امت وسط کے کیا فرائض ہیں اور خیر امت کو کس مقصد کے لیے نکالا گیا ہے؟ آپ چراغ لے کر ڈھونڈتے پھریں آپ کو ایک عالم و زاہد ایسا نہیں نظر آئے گا جس کے حلقہ اثر میں چینی یا جاپانی، فلپائن یا امریکی وغیرہ سبھی شامل ہوں۔ خطیب شعلہ بیاں منبر پر زور آزمائی تو کر رہا ہے لیکن اپنے ہی قرب و جوار کے کسی خطیب کے خلاف۔ عوام کو گروہوں اور فرقوں میں بانٹ کر یوں زہر گھول دیا گیا ہے کہ کوئی ایک کسی دوسرے کی بات تک سننے پر آمادہ نہیں۔ ایک مسلمان دوسرے مسلمان کو یوں گردانتا ہے جیسے کسی دوسرے مذہب کا فرد۔ بین الاقوامی اور آفاقی دین کو اداروں اور مکتبوں کی بنیاد پر تقسیم کرنے والے کیا شہادت علی الناس کا فرض ادا کر رہے ہیں یا شہادت زور کا؟ لوگوں کو صراطِ مستقیم سے ہٹا کر پگڈنڈیوں پر لئے پھرنے والوں کو کیا کل عدالتِ عظمیٰ میں پیش نہیں ہونا؟ کیا کروڑوں تشہ لب انسانوں کے ”حقِ عظیم“ کو اس طرح لوٹایا جاتا

ہے؟ معروف کو منکر اور منکر کو معروف بنانا اگر یہی نہیں تو اور کیا ہے؟ خدائے بزرگ و برتر تو کائنات کی افضل ترین ہستی کو متنبہ فرما رہا ہے کہ اے رسول! اگر تو نے شہادتِ حق کی امانت کو اس کے حقداروں کی طرف نہ لوٹایا تو تو نے حق رسالت ہی ادا نہ کیا۔ رسالت کی تیسری کڑی کے حاملین (امتِ وسط) کو کیا یونہی چھوڑ دیا جائے گا کہ وہ بہت بڑے بڑے مفسرینِ قرآن اور مہا شیوخِ الحدیث تھے؟ اپنوں کو ہی تلقین و وعظ کی صورت میں طعن و تشنیع، آخر دوسروں پر حجت قائم کرنے کے لئے کیا کوئی سماوی مخلوق آئے گی؟

حکمرانوں اور علمائے کرام کے بعد تیسرا طبقہ جو کچھ اثر کا حامل ہوتا ہے وہ ہے اعیانِ حکومت کا، حکومت کے ملازمین کا۔ نوکر شاہی کے حامل ان مسلمانوں کو ہونا تو چاہئے تھا خدمتِ گارومدگار لیکن ہیں یہ مخدوم و فرمانروا۔ آپ مغرب سے مشرق کی طرف سفر کر دیکھیں، مغرب میں آپ کسی دفتر میں چلے جائیں آپ کا کام ساعتوں میں بھی ہوگا اور ساتھ ہی آپ کا کام کرنے والے آپ کا شکریہ بھی ادا کریں گے کہ وہ کوئی نہ کوئی آپ کی خدمت کرنے کے قابل ہو سکے۔ جو نہی آپ مسلمان ملکوں میں داخل ہوں گے، بس کا یا ہی پلٹ جائے گی۔ آپ کو معاً احساس ہوگا کہ کچھ حیوانِ کرسیوں پر براجمان ہیں۔ جن کا کام تنخواہ وصول کر کے لوگوں کے کاموں میں روڑے ہی اٹکانا ہے۔ اول تو بتا دیا جائے گا کہ متعلقہ کلرک آج چھٹی پر ہے۔ اگر کلرک کہیں سے بھولا بھٹکا آدھما کو فائل فوراً غائب۔ جب تک آپ سے چائے پانی کا عہد و پیمان ہونہ جائے گا، بس ہر چیز غائب رہے گی۔ دنوں کا کام ہفتوں اور ہفتوں کا کام مہینوں بلکہ سالوں میں ہوگا اور کبھی بھی نہ ہو تو بعید نہیں۔

سوال پیدا ہوتا ہے کہ حق شہادت کیا مغرب کا کلرک کر رہا ہے یا یہ بزمِ خویشِ بخششا بخشایا مسلمان؟ آپ خود ہی فیصلہ کریں کہ ان دونوں میں سے کون شہادتِ زور کا مرتکب ہو رہا ہے؟ اللہ کرے کہ آپ کو کسی تھانے تحصیل یا کچہری سے واسطہ نہ پڑے ورنہ چند منٹوں میں آپ کو روشنی ہو جائے گی کہ آپ کا واسطہ مسلمان تو درکنار انسانوں تک سے نہیں، وحشیوں اور درندوں سے ہے جو ابھی آپ کی ٹکا بوٹی کئے دیتے ہیں۔ آہ!

یہ مسلمان ہیں کہ جنہیں دیکھ کر شرمائیں یہود

پھر کسی ملک میں با اثر طبقہ ہوتا ہے تاجروں کا، صنعت و حرفت کے مالکوں کا۔ دنیا بھر کی منڈیوں میں چلے جائیں، پہلے تو آپ کو کسی مسلمان کا تیار کردہ سامان ملے گا ہی نہیں اور اگر ملے گا تو ہر سابقہ پڑنے والا اس کے معیار کا شاکی ہوگا۔ کوئی پیکنگ جس پر کسی مسلمان ملک کا نام لکھا ہوگا محض اس لئے رد کر دی جائے گی کہ کیا پتہ چائے کی بجائے کہیں بورا ہی نہ پیک کر دیا ہو۔ شہد کی بجائے کہیں شیرا ہی سے نہ واسطہ پڑ جائے۔ کیا یہ شہادت حق ہے یا شہادت زور؟ کیا یہی ہے وہ امانت و دیانت کا معیار جس کی طرف دنیا والوں کو دعوت دینی ہے؟ کیا خیر امت کو اسی لئے لوگوں کے لئے نکالا گیا ہے؟ کیا یہ حق کو باطل اور باطل کو حق کرنے والے میدانِ محشر میں یہی شہادت قائم کرنے کے لئے بلائے جائیں گے؟ دنیا میں تو آپ کا کپڑا فروخت نہیں ہوتا جب تک جاپانی دھاگے کا ساتھ ساتھ ورد نہ ہو۔ آپ کا مطب بلکہ کلینک نہیں چل سکتا جب تک ساتھ ساتھ چینی طریقہ علاج کا اشتہار نہ ہو۔ اے امت وسط! یہ کیسی شہادت علی الناس اور کیسی دعوت الی الحق ہے؟

تھا جو ناخوب بتدریج وہی خوب ہوا

پھر آپ عام مسلمان کا جائزہ لیں۔ مسلمان ہے کیوں کہ کسی نور دین کے گھر پیدا ہو گیا ہے۔ مسلمان ہے کیونکہ نام نعیم اللہ ہے۔ قرآن اس لئے نہیں پڑھتا کیونکہ گمان یہ لئے بیٹھا ہے کہ یہ مولویوں ہی کے بس کی بات ہے یا اسے بتا دیا گیا ہے کہ آپ کی عقل کے خانے میں اتنی استطاعت ہی نہیں کہ ایسا اونچا کلام سمجھ سکے۔ حالانکہ قرآن خود پکار پکار کر کہہ رہا ہے کہ میں آسان ترین زبان میں آسان ترین ہدایت کا مجموعہ ہوں۔ تقریباً اسی فیصد مسلمان تو قرآن کو ویسے ہی اپنے بس کی چیز نہیں سمجھتے۔ گمان کئے بیٹھے ہیں کہ بس یہ منبر و محراب والوں کی ہی اجارہ داری ہے۔ باقی میں سے اکثر اگر توجہ کرتے ہیں تو یا تو تعویذ گنڈے کے لئے یا اپنے حریف مکتبہ فکر کو مات کرنے کے لئے اور یا پھر محض دکانداری چکانے کے لئے یعنی وہ مقاصد حاصل کرنے کے لئے جنہیں قرآن خود ”متاعِ قلیل“ کے نام سے موسوم کرتا ہے۔

پھر معاشرت کو لے لیجئے، ہماری بیٹھکیں، (بلکہ ڈرائنگ روم) اس وقت تک نہیں سمجھتیں جب تک ان

کی سچ دھج مغرب والوں کی سی نہ ہو، ہمارے غسلاخانے (بلکہ باتھ روم) تبھی کچھ وقعت کے حامل ہوں گے اگر انہیں دسادر سے درآمدہ مال سے ہی سجایا جائے۔ ہم جب تک اپنی بول چال میں انگریزی کو غلط ملط نہ کر لیں اس وقت تک ہماری شخصیت کی دھاک ہی نہیں بیٹھتی۔ بلکہ مہذب کہلوانے کی دھن تو لہجہ تک سفید چمڑی والے کا اپنانے پر مجبور کرتی ہے۔ چارپائی کو بیڈ کہیں تو بات بنتی ہے۔ قمیض ترقی کر کے شرٹ بن گئی ہے اور تو اور کھانے کے اوقات بریک فاسٹ، لچ اور ڈنر کا روپ دھار گئے ہیں۔ بچے کے لئے ابو کہنا تو گالی کے مترادف ہوا، کوئی کیا کہے گا کہ کجبت اتنا غیر مہذب ہے کہ ڈیڈی بھی نہیں کہہ سکتا؟

مجموعی صورتِ حال

یہ ہے وہ صورتِ حال جس سے امتِ مسلمہ آج مجموعی طور پر دوچار ہے۔ اس میں کیا شک رہ گیا ہے کہ جسے ”خیر امت“، بننا تھا وہ ”شر امت“ بن کر رہ گئی ہے جسے اللہ کی آخری کتاب ”امتِ وسط“ جیسے عظیم لقب سے نوازتی ہے وہ امت اب افراط و تفریط کا روپ دھار گئی ہے جس نے اللہ کے دین کو دوسروں تک پہنچانا تھا وہ خود اللہ کے دین کو چھوڑ کر باطل ادیان اپنانے کے درپے ہے۔ جس امت کو انبیاء و رسل کا وارث بنایا گیا تھا کہ وہ رسالت و ابلاغ کی تیسری کڑی کا فریضہ ادا کرے وہ خود بھٹک کر بلکہ ٹھٹک کر رہ گئی ہے۔ جسے دنیا کی قوموں اور امتوں کی رہنمائی کرنا تھی وہ خود چوراہے پر کھڑی سوالیہ نشان بن گئی ہے کہ:

دیکھو مجھے جو دیدہٴ عبرت نگاہ ہو

کس بل بوتے پر یہ کل اللہ کی عدالت میں شاہد بن کر کھڑی ہوگی۔ کیا ان نام نہاد مسلمانوں کے کھاتے میں ان تمام انسانوں کے گناہوں کا حصہ نہ ہوگا جن تک یہ دعوتِ حق پہنچانے سے قاصر رہے؟ کیا یہ صرف یہ کہہ کر چھوٹ جائیں گے کہ ہم تیرے محبوب کی امت سے ہیں؟ کیا محبوب ﷺ اس دنیا میں ہی ڈنکے کی چوٹ نہیں کہہ گئے تھے کہ جو فلاں کردار رکھتا ہو وہ ہم میں سے نہیں اور جو فلاں خوبیوں کا عادی ہو، ہمارا اس سے کوئی واسطہ نہیں؟ انہوں نے تو برملا اپنی

چیپتی بیٹی فاطمہؑ کو کہہ دیا تھا کہ اے فاطمہ! اللہ کے ہاں آپ کی رہائی آپ کے عملوں پر ہوگی۔ پھر یہ یہود و نصاریٰ بھی تو اسی بھول میں تھے کہ چونکہ ہم ”فلاں“ ہیں اس لئے ہم بخشے بخشوئے ہیں بلکہ دوسروں تک کو دعوت دیتے تھے کہ اگر نجات حاصل کرنی ہے تو ہم میں آملو بس پھر کسی عمل خیر کی ضرورت نہیں، تمہارا بوجھ اب کوئی اور ہی اٹھائے گا۔ وہ تو یہاں تک زعم رکھتے تھے کہ کوئی دوسرا جو یہود و نصاریٰ میں شمولیت کی سعادت حاصل نہیں کریگا کبھی جنت میں جا ہی نہیں سکتا۔ ملاحظہ ہو قرآن عظیم: ”ان کا کہنا ہے کہ کوئی شخص جنت میں نہ جائے گا جب تک کہ وہ یہودی یا (عیسائیوں کے خیال کے مطابق) عیسائی نہ ہو یہ ان کی تمنائیں ہیں، کہو کہ اپنی دلیل پیش کرو اگر تم اپنے دعوے میں سچے ہو“ (۱۱۱:۲)

اس کے برعکس قرآن ان سے یوں مخاطب ہوتا ہے:

”در اصل نہ تمہاری کوئی خصوصیت ہے نہ کسی اور کی حق یہ ہے کہ جو بھی اپنی ہستی کو اللہ کی اطاعت میں سوئپ دے اور عملاً نیک روش پر چلے اس کے لئے اس کے رب کے پاس اس کا اجر ہے اور ایسے لوگوں کے لئے کسی خوف یا رنج کا کوئی موقع نہیں“ (۱۱۲:۲)

پھر چونکہ قرآن یہود و نصاریٰ کی جملہ کارستانیوں کے بعد نازل ہوا لہذا اللہ پاک نے اس میں ان کی بابت دو ٹوک اعلان فرمادیا کہ ان کا اللہ کے چہیتے اور بیٹے ہونا تو درکنار یہ اس وقت تک کسی اصل کے حامل ہو ہی نہیں سکتے جب تک کہ جو کچھ ان پر نازل کیا گیا ہے اسے قائم نہیں کرتے۔ فرمایا: ”صاف کہہ دو کہ اے اہل کتاب! تم ہرگز کسی اصل پر نہیں ہو جب تک کہ تم تورات اور انجیل اور ان دوسری کتابوں کو قائم نہ کرو جو تمہارے رب کی طرف سے نازل کی گئی ہیں“ (۶۸:۵)

اس میں شک کی کیا گنجائش ہے کہ ہمارے کتمان حق اور شہادت زور کا مرتکب ہونے کی بنا پر آج کوئی وحی لانے والا وحی لاتا تو ضرور اعلان کروادیا جاتا: ”کہ اے مسلمانو! تم ہرگز کسی اصل پر نہیں ہو جب تک کہ قرآن اور ان دوسری کتابوں کو قائم نہ کرو جو تمہارے رب کی طرف سے نازل کی گئی ہیں۔“

ہماری دیگر تصانیف

نام کتاب	مصنف	قیمت
کتاب خلافت (پہلا ایڈیشن)	چودھری رحمت علی	50 روپے
کتاب خلافت (دوسرا ایڈیشن)	چودھری رحمت علی	250 روپے
جواز خلافت (اسلام انسانیت کا دین ہے)	چودھری رحمت علی	50 روپے
خلافت ہمارے جملہ مسائل کا حل (کتابی شکل)	چودھری رحمت علی	50 روپے
اسلام پر کیا گزری؟	چودھری رحمت علی	15 روپے
شہادت علی الناس۔ ہمارا فرض منضی	چودھری رحمت علی	20 روپے
خلافت راشدہ	پروفیسر عبدالجبار شاہ	15 روپے
عصر حاضر کے مسلمان اور اسلام	چودھری رحمت علی	20 روپے
قرارد مقاصد میں وائرس	مہندس محمد اکرم خان سوری	125 روپے
انسانیت کا دین؟ جمہوریت یا خلافت	ڈاکٹر نجم الدین	50 روپے
الہ العالمین اور انسان	ڈاکٹر نجم الدین	250 روپے
نوٹ:- پوراسیٹ -/800 روپے میں مہیا کر دیا جائے گا۔ ڈاک خرچہ بذمہ ادارہ		

"سبق پھر پڑھ" کی جلدیں

جنوری 2005 تا دسمبر 2006

جنوری 2007 تا دسمبر 2008

جنوری 2009 تا دسمبر 2010

جنوری 2011 تا دسمبر 2012

جنوری 2013 تا دسمبر 2014

جنوری 2015 تا دسمبر 2016

جلد پنجم
جلد ششم
جلد ہفتم
جلد ہشتم
جلد نهم
جلد دہم

قیمت فی جلد - 250 روپے
ڈاک خرچ بذمہ ادارہ

ملنے کا پتہ: دار السلام واپڈ اٹاؤن، لاہور۔ فون - 8425428 - 0300

قرآن کی دعوت انسانیت کے نام

”اے انسانو! اپنے رب العزت (حاکم اعلیٰ) کی عبادت (دین الاسلام / حاکمیت قائم) کرو جو ذاتِ گرامی تمہارے اور تم سے پہلے لوگوں کے خالق (پیدا کرنے والے) ہیں۔ تاکہ تم انجامِ بد سے بچ جاؤ۔“ (البقرہ: 21)

”اے نبی مکرم! آپ اعلان فرمادیں اے اہل کتاب! آؤ اس کلمہ (طیبہ۔ لا الہ الا اللہ) کی طرف جو ہمارے اور تمہارے درمیان مشترک ہے کہ ہم اللہ رب العزت کے بغیر کسی کی عبادت (کسی کا دین / حاکمیت قبول) نہ کریں۔ اور نہ ہی اس عبادت (قیامِ دین و حاکمیتِ الہی) میں کسی کو (اللہ کا) شریک بنائیں۔ اور نہ ہی کسی کو یا خود کو ہم اللہ رب العزت کے بغیر رب (حاکم اعلیٰ) بنائیں۔ پھر اگر وہ منہ موڑیں تو ان سے کہہ دیں..... کہ تم گواہ رہنا کہ ہم نے تو دینِ الاسلام قبول کر لیا ہے۔“ (آل عمران: 64)

”تم میں سے ان لوگوں سے جو ایمان لائے (دینِ باطل چھوڑ کر دینِ اسلام قبول و اختیار کیا) اور اعمالِ صالح کیے (قیامِ دین و خلافت کے لئے اقدامات کیے ان سے) اللہ رب العزت وعدہ فرما چکے ہیں کہ انہیں ضرور زمین میں خلیفہ بنائیں (حاکمیت کا اختیار دیں) گے جیسے کہ ان لوگوں کو خلیفہ بنایا تھا جو ان سے پہلے تھے اور یقیناً ان کے لئے ان کے اس دین (الاسلام) کو تمکنت عطا کر کے مستحکم کر دیں گے جسے ان کے لئے اللہ پسند فرماتے ہیں اور ان کے (دشمن سے) خوف و خطر کو وہ امن و امان سے بدل دیں گے وہ میری عبادت (دین کو قائم / حاکمیت قائم) کریں گے میرے ساتھ کسی کو بھی شریک نہ ٹھہرائیں (کسی اور دین / نظام کو قبول نہیں کریں گے) گے اس (عبادت / قیامِ دین و خلافت) کے بعد جو لوگ کفر (انکارِ دینِ حق) کریں گے وہ یقیناً فاسق (غدار و باغی) ہیں۔“ (النور: 55)

الداعی الی الخیر:

تحریک عظمتِ اسلام، واپڈا ٹاؤن، لاہور

فون: 0300-8425428, 0301-7339377